

မြန်မာနိုင်ငံအမျိုးသားအဆင့်ကျန်းမာရေးဓါတ်ခွဲခန်းများ မူဝါဒမိတ်ဆက်ဖြန့်ဝေခြင်းအခမ်းအနားကျင်းပ

မြန်မာနိုင်ငံအမျိုးသားအဆင့်ကျန်းမာရေးဓါတ်ခွဲခန်းများ မူဝါဒမိတ်ဆက်ဖြန့်ဝေခြင်းအခမ်းအနား(Dissimination Ceremony of Myanmar National Policy on Health Laboratories) ကို ဒီဇင်ဘာ(၁၄)ရက်နေ့ မွန်းလွဲပိုင်းက နေပြည်တော်ရှိ ကျန်းမာရေးနှင့်အားကစားဝန်ကြီးဌာန အစည်းအဝေးခန်းမတွင်ကျင်းပရာ ပြည်ထောင်စုဝန်ကြီး ဒေါက်တာမြင့်ထွေး တက်ရောက်အမှာစကားပြောကြားရာတွင် ပြည်သူတစ်ရပ်လုံး၏ကျန်းမာရေးစောင့်ရှောက်မှုအတွက် ဆေးပညာရပ်ဆိုင်ရာ ဓါတ်ခွဲခန်းသစ်များလုပ်ငန်းများသည် တိကျမှန်ကန်မှုရှိရန်နှင့် အချိန်မီရရှိရန်လိုအပ်ပါကြောင်း၊ ထိုရလဒ်များသည် လူထုကျန်းမာရေးစောင့်ရှောက်မှု၊ စောင့်ကြည့်ကုသမှု၊ ရောဂါကာကွယ်ခြင်းနှင့် ထိန်းချုပ်ကုသမှု ဆိုင်ရာလုပ်ငန်းများတွင် မရှိမဖြစ်အရေးပါကြောင်း၊



ကျန်းမာရေးဓါတ်ခွဲခန်းများ အဆင့်မြှင့်တင်ခြင်းအား အထောက်အထားအခြေပြုဆိုင်ရာ မူဝါဒများချမှတ်ခြင်း၊ ကျန်းမာရေးဝန်ဆောင်မှုများ၏အကျိုးသက်ရောက်မှုကိုအကဲဖြတ်ခြင်းနှင့် ကျန်းမာရေးဆိုင်ရာသုတေသနလုပ်ငန်းများကို အထောက်အကူဖြစ်စေနိုင်ပါကြောင်း၊ ဘက်ပေါင်းစုံအရည်အသွေးမီကျန်းမာရေးဓါတ်ခွဲခန်း ဝန်ဆောင်မှုများရရှိရန် သင့်လျော်သောလိုအပ်သည့် ဥပဒေရေးရာစည်းမျဉ်းများနှင့်အတူ အမျိုးသားကျန်းမာရေးမူဝါဒနှင့် စီမံကိန်းရေးဆွဲခြင်းတို့ လိုအပ်ပါကြောင်း၊

ထိရောက်သောဓါတ်ခွဲခန်းဝန်ဆောင်မှုများပါဝင်သည့် အမျိုးသားရေးမူဝါဒတစ်ခုဖြစ်သည့်အားလျော်စွာမူဝါဒတွင် ပါဝင်သောနယ်ပယ်များနှင့် ကိုက်ညီသည့်စီမံကိန်းများ၊ မဟာဗျူဟာ၊ နည်းဗျူဟာများကို ရေးဆွဲအကောင်အထည်ဖော် သင့်ပါကြောင်း၊ မြန်မာနိုင်ငံအမျိုးသားအဆင့်ကျန်းမာရေး ဓါတ်ခွဲခန်းများ မူဝါဒတိုးတက်ဖွံ့ဖြိုးလာစေရန် ဝန်ကြီးဌာန သည် အဓိကမိတ်ဖက်အဖွဲ့အစည်းများနှင့် ပူးပေါင်းဆောင်ရွက်ခဲ့ပါကြောင်း၊ ပြည်သူ့ကျန်းမာရေးလုပ်ငန်းများနှင့် ပြည်သူ လူထု၏ကျန်းမာရေးအဆင့်ကိုမြှင့်တင်နိုင်သော မြန်မာနိုင်ငံသူနိုင်ငံသားများအတွက် စိတ်ချယုံကြည်ရသော ဓါတ်ခွဲခန်း ဝန်ဆောင်မှုစနစ် ပေါ်ပေါက်လာစေနိုင်မည်ဟုယုံကြည်ပါကြောင်း ပြောကြားသည်။

ယင်းနောက် ကမ္ဘာ့ကျန်းမာရေးအဖွဲ့ မြန်မာနိုင်ငံဌာနကိုယ်စားလှယ်ရုံးမှ Technical Officer, Ms. Phavady Bollen ကအမျိုးသားအဆင့်ကျန်းမာရေးဓါတ်ခွဲခန်းများ မူဝါဒနှင့်ပတ်သက်၍ ဂုဏ်ယူဝမ်းမြောက်စကားပြောကြားသည်။ ဆက်လက်ပြီး အမျိုးသားကျန်းမာရေးဓါတ်ခွဲဆိုင်ရာဌာနမှ ဒုတိယညွှန်ကြားရေးမှူးချုပ် ပါမောက္ခဒေါက်တာဌေးဌေးတင် က အမျိုးသားအဆင့်ကျန်းမာရေးဓါတ်ခွဲခန်းများမူဝါဒနှင့်ပတ်သက်၍ ရှင်းလင်းတင်ပြသည်။



မြန်မာနိုင်ငံအမျိုးသားအဆင့်ကျန်းမာရေးဓါတ်ခွဲခန်းများမူဝါဒတွင် တည်ဆဲဓါတ်ခွဲခန်းစနစ်အား ဘက်ပေါင်းစုံမှ ခြုံငုံသုံးသပ်ထားပြီး နိုင်ငံအတွင်းရေရှည်တည်တံ့မှုရှိကာ အရည်အသွေးမြင့်မားသည့်ဓါတ်ခွဲခန်း ဝန်ဆောင်မှုများ ပေးနိုင်သော အခြေခံအကျဆုံးနယ်ပယ်(၈)ခုဖြင့် လမ်းညွှန်မှုချမှတ်ထားသည်။ အဆိုပါမူဝါဒစာတမ်းသည် မြန်မာနိုင်ငံ၏ ကျန်းမာရေးစနစ်ကိုအားကောင်းစေမည့် အရေးပါသောမှတ်တိုင်တစ်ခုဖြစ်သည်။